

**NSD NEWS BULLETIN  
ALL INDIA RADIO, GUWAHATI  
0000000000**

**Date : 18-02-2026**

**Time : 0705 HRS.**

**ASSAMESE MORNING BULLETIN  
HEADLINES**

:~::~:~::~:~::~:~::~:~::~:

- ১। প্রধানমন্ত্রী নৰেন্দ্ৰ মোদীয়ে আজি ভাৰত কৃত্ৰিম বুদ্ধিমত্তা প্ৰভাৱ সন্মিলনত ভাগ লোৱাৰ উদ্দেশ্যে নতুন দিল্লীলৈ অহা কেইবাগৰাকীও বিশ্ব নেতাৰ সৈতে বৈঠকত মিলিত হ'ব।
- ২। ৰাষ্ট্ৰপতি শ্ৰীমতী দ্ৰৌপদী মুৰ্মুৱে আজি অন্ধ্ৰপ্ৰদেশৰ বিশাখাপটনমত আয়োজিত নৌসেনা জাহাজৰ পৰ্যবেক্ষণ কাৰ্যসূচীত অংশগ্ৰহণ কৰিব।
- ৩। ফ্ৰান্সৰ ৰাষ্ট্ৰপতি ইমানুৱেল মেক্ৰ'ই প্ৰধানমন্ত্রী শ্ৰীমোদীক চলিত বৰ্ষতে ফ্ৰান্সৰ অধ্যক্ষতাত অনুষ্ঠিত হ'বলগীয়া ৫২ সংখ্যক জি-ছেভেন শীৰ্ষ সন্মিলনত অংশগ্ৰহণৰ বাবে আমন্ত্ৰণ জনাইছে।
- ৪। কেন্দ্ৰীয় গৃহ আৰু সমবায় মন্ত্রী অমিত শ্বাহ আজি এদিনীয়া ভ্ৰমণসূচীৰে পশ্চিমবংগলৈ যাব।

**আৰু**

- ৫। টি-২০ বিশ্বকাপ ক্ৰিকেট প্ৰতিযোগিতাত যোৱা নিশা অনুষ্ঠিত গ্ৰুপ-চিৰ এখন খেলত নেপালে স্কটলেণ্ডক ৭ উইকেটত পৰাজিত কৰে।

00000

প্ৰধানমন্ত্রী নৰেন্দ্ৰ মোদীয়ে আজি ভাৰত কৃত্ৰিম বুদ্ধিমত্তা প্ৰভাৱ সন্মিলনত ভাগ লোৱাৰ উদ্দেশ্যে নতুন দিল্লীলৈ অহা কেইবাগৰাকীও বিশ্ব নেতাৰ সৈতে বৈঠকত মিলিত হ'ব। শ্ৰীমোদীয়ে স্পেইনৰ ৰাষ্ট্ৰপতি পেড্ৰ' ছানছেজ, ফিনলেণ্ডৰ প্ৰধানমন্ত্রী এন্টি পেটেৰী অৰ্প', ছাৰ্বিয়াৰ ৰাষ্ট্ৰপতি আলেকজেণ্ডাৰ বুসিক, ক্ৰ'য়েছিয়াৰ প্ৰধানমন্ত্রী আন্দ্ৰেজ প্লেনক'ভিছ, এষ্ট'নিয়াৰ ৰাষ্ট্ৰপতি আলৰ কাৰিছ, ভূটানৰ প্ৰধানমন্ত্রী ডাছ' খ্ৰেং টবগে আৰু কাজাখস্তানৰ প্ৰধানমন্ত্রী অলঝাছ বেট্টেন'ভ'ক সাক্ষাৎ কৰাৰ কথা আছে।

00000

ৰাষ্ট্ৰপতি শ্ৰীমতী দ্ৰৌপদী মুৰ্মুৱে আজি অন্ধ্ৰপ্ৰদেশৰ বিশাখাপটনমত আয়োজিত আন্তঃৰাষ্ট্ৰীয় নৌসেনা জাহাজৰ পৰ্যবেক্ষণ কাৰ্যসূচী ২০২৬ত অংশগ্ৰহণ কৰিব। সশস্ত্ৰ বাহিনীসমূহৰ সৰ্বোচ্চ কামাণ্ডাৰ হিচাপে ৰাষ্ট্ৰপতিয়ে নৌসেনা জাহাজসমূহ নিৰীক্ষণ কৰাৰ লগতে ভাৰতৰ নৌসেনাৰ শক্তি তথা সামুদ্ৰিক ক্ষমতাৰ প্ৰদৰ্শন উপভোগ কৰিব। যোৱা ১৫ ফেব্ৰুৱাৰীত আৰম্ভ হোৱা আন্তঃৰাষ্ট্ৰীয় নৌসেনা জাহাজ পৰ্যবেক্ষণ অহা ২৫ ফেব্ৰুৱাৰীলৈকে চলিব।

00000

ফ্ৰান্সৰ ৰাষ্ট্ৰপতি ইমানুৱেল মেক্ৰ'ই প্ৰধানমন্ত্রী নৰেন্দ্ৰ মোদীক চলিত বৰ্ষতে ফ্ৰান্সৰ অধ্যক্ষতাত অনুষ্ঠিত হ'বলগীয়া ৫২ সংখ্যক জি-ছেভেন শীৰ্ষ সন্মিলনত অংশগ্ৰহণৰ বাবে আমন্ত্ৰণ জনাইছে। মুম্বাইত এখন প্ৰেছ বিবৃতিযোগে ৰাষ্ট্ৰপতি মেক্ৰ'ই কয়, যে এভিয়ানত হ'বলগীয়া জি-ছেভেন শীৰ্ষ সন্মিলনৰ পূৰ্বে আন্তঃৰাষ্ট্ৰীয় কাৰ্যসূচী সন্দৰ্ভত সহমতত উপনীত হোৱাৰ বাবে ভাৰত আৰু ফ্ৰান্সৰ মাজত এখন বিশেষ বৈঠকৰ প্ৰয়োজন। মেক্ৰ'ই দুয়োখন ৰাষ্ট্ৰৰ যুৱক-যুৱতীসকলৰ বাবে উদ্ভাৱনৰ নতুন দিশ বিকশাই তোলাৰ

ক্ষেত্ৰতো বিশেষ গুৰুত্ব আৰোপ কৰে। জি-ছেভেন শীৰ্ষ সন্মিলন হৈছে- আমেৰিকা, ব্ৰিটেইন, ফ্ৰান্স, জাৰ্মানী, জাপান, ইটালী, কানাডা আৰু ইউৰোপীয় সংঘৰ নেতাসকলৰ বাৰ্ষিক সন্মিলন। যোৱা বছৰ প্ৰধানমন্ত্ৰী নৰেন্দ্ৰ মোদীয়ে কানাডাৰ প্ৰধানমন্ত্ৰী মাৰ্ক কাৰ্নীৰ আমন্ত্ৰণ মৰ্মে এই শীৰ্ষ সন্মিলনত অংশগ্ৰহণ কৰিছিল।

০০০০০

শ্ৰীলংকাৰ ৰাষ্ট্ৰপতি অনুৰা কুমাৰা দিশানায়েকে ভাৰত কৃত্ৰিম বুদ্ধিমত্তা প্ৰভাৱ সন্মিলনত ভাগ লোৱাৰ উদ্দেশ্যে নতুন দিল্লীত উপস্থিত হৈছে। বৈদেশিক মন্ত্ৰ্যালয়ৰ হৈ চৰকাৰী মুখপাত্ৰই বণধীৰ জয়ছোৱালে কৈছে যে, এই ভ্ৰমণে ভাৰত আৰু শ্ৰীলংকাৰ মাজৰ অংশীদাৰিত্ব অধিক শক্তিশালী কৰিব। সামাজিক মাধ্যমৰ এটা বাৰ্তাত শ্ৰীজয়ছোৱালে কয়, যে তেওঁৰ এই ভ্ৰমণে বহুপাক্ষিক সম্পৰ্কৰ লগতে উভয় দেশৰ জনসাধাৰণৰ মাজৰ সম্পৰ্ক অধিক সুদৃঢ় কৰিব। ব্ৰিটেইনৰ উপ-প্ৰধানমন্ত্ৰী ডেভিদ লাম্বীয়ো এই সন্মিলনৰ উদ্দেশ্যে কালি নতুন দিল্লীত উপস্থিত হৈছে।

০০০০০

কেন্দ্ৰীয় গৃহ আৰু সমবায় মন্ত্ৰী অমিত শ্বাহ আজি এদিনীয়া ভ্ৰমণসূচীৰে পশ্চিমবংগলৈ যাব। কলকাতাত উপস্থিত হোৱাৰ পাছত শ্ৰীশ্বাহে নদীয়াৰ মায়াপুৰত থকা ইন্স্কনৰ মুখ্য কাৰ্যালয়ত আয়োজিত শ্ৰীলা ভক্তিসিদ্ধান্ত সৰস্বতী ঠাকুৰৰ ১৫২ সংখ্যক জয়ন্তী উদযাপন কাৰ্যসূচীত অংশগ্ৰহণ কৰিব। তেওঁ লগতে জয়াপতাকা স্বামী মহাৰাজৰ সৈতে এখন উচ্চ পৰ্যায়ৰ বৈঠকতো মিলিত হ'ব আৰু ইয়াৰ পাছত মন্দিৰ চৌহদতে আয়োজিত এখন জনসভাতো ভাষণ দিব।

০০০০০

প্ৰধানমন্ত্ৰী নৰেন্দ্ৰ মোদীয়ে বাংলাদেশৰ প্ৰধানমন্ত্ৰী তাৰিক বহমানক পৰিয়ালৰ সৈতে ভাৰত ভ্ৰমণলৈ আহিবলৈ আমন্ত্ৰণ জনাইছে। বাংলাদেশৰ প্ৰধানমন্ত্ৰীগৰাকীলৈ লিখা এখন পত্ৰত শ্ৰীমোদীয়ে ভাৰত আৰু বাংলাদেশৰ মাজৰ দ্বিপাক্ষিক সম্পৰ্ক অধিক শক্তিশালী কৰাৰ বাবে বি এন পিৰ নেতাগৰাকীৰ সৈতে সহযোগিতাৰে কাম কৰাৰ আগ্ৰহ প্ৰকাশ কৰে। শ্ৰীমোদীয়ে কয়, যে দুখন চুবুৰীয়া ৰাষ্ট্ৰ হিচাপে ইতিহাস, সাংস্কৃতিক সম্পৰ্ক আৰু জনসাধাৰণৰ সম্পৰ্কৰ ভিত্তিত ভাৰত আৰু বাংলাদেশৰ গভীৰ সম্পৰ্ক আছে। নিৰ্বাচনত জয়লাভ কৰাৰ বাবে তাৰিক বহমানক অভিনন্দন জ্ঞাপন কৰি শ্ৰীমোদীয়ে এই জয়ে বাংলাদেশৰ জনসাধাৰণৰ তেওঁৰ নেতৃত্বৰ প্ৰতি থকা বিশ্বাস আৰু আস্থাৰেই প্ৰতিফলিত কৰিছে বুলি অভিহিত কৰিছে। শ্ৰীমোদীয়ে লগতে যোগাযোগ, ব্যৱসায়, প্ৰযুক্তি, শিক্ষা, দক্ষতা বিকাশ, শক্তি, স্বাস্থ্য আদিকে ধৰি বিভিন্ন ক্ষেত্ৰত ঢাকাৰ সৈতে সহযোগিতা বৃদ্ধিৰ বাবে কাম কৰিবলৈ আগ্ৰহী বুলি প্ৰকাশ কৰে। তেওঁ লগতে আঞ্চলিক সহযোগিতা শক্তিশালী কৰাৰ প্ৰয়োজন সন্দৰ্ভতো গুৰুত্ব আৰোপ কৰে।

উল্লেখযোগ্য যে তাৰিক বহমানে কালি বাংলাদেশৰ নতুন প্ৰধানমন্ত্ৰী হিচাপে শপতগ্ৰহণ কৰে। এই শপত গ্ৰহণ অনুষ্ঠানত ভাৰতৰ হৈ লোকসভাৰ অধ্যক্ষ ওম বিৰলা আৰু বৈদেশিক সচিব বিক্ৰম মিশ্ৰীয়ে অংশগ্ৰহণ কৰে। যোৱা ১২ ফেব্ৰুৱাৰীত অনুষ্ঠিত নিৰ্বাচনত বহমান নেতৃত্বাধীন বি এন পিয়ে ৪৯ দশমিক ৯-৭ শতাংশ ভোটৰে ২০৯ খন লাভ কৰিছিল।

০০০০০

কেন্দ্ৰীয় গৃহ আৰু সমবায় মন্ত্ৰী অমিত শ্বাহে অহা শনিবাৰে গুৱাহাটীৰ সৰুসজাই ষ্টেডিয়ামত কেন্দ্ৰীয় সংৰক্ষিত আৰক্ষী বাহিনী- চি আৰ পি এফৰ ৮৭ সংখ্যক বাৰ্ষিক পেৰেডত মুখ্য অতিথি হিচাপে অংশগ্ৰহণ

কৰিব। এই উদযাপনৰ অংশ হিচাপে কাইলৈ সঞ্চালক প্ৰধানৰ পেৰেডো অনুষ্ঠিত হ'ব। উল্লেখযোগ্য যে উত্তৰ-পূৰ্বাঞ্চলত চি আৰ পি এফে এইবাৰ পোন প্ৰথমবাৰৰ বাবে বাৰ্ষিক পেৰেডৰ আয়োজন কৰিছে। ইয়াৰ জৰিয়তে অঞ্চলটোৰ জনসাধাৰণৰ লগতে শান্তি, স্থিৰতা আৰু ৰাষ্ট্ৰীয় সুৰক্ষাৰ বাবে বাহিনীটোৰ গভীৰ সম্পৰ্কেই প্ৰতিফলিত কৰিছে। এই অনুষ্ঠানত ৰাষ্ট্ৰীয় সুৰক্ষাৰ বাবে চি আৰ পি এফৰ বিষয়া-জোৱানসকলৰ সেৱা তথা বলিদান আৰু অৰিহনাৰ প্ৰতি সন্মান প্ৰদৰ্শন কৰা হয়।

০০০০০

টি-২০ বিশ্বকাপ ক্ৰিকেট প্ৰতিযোগিতাত যোৱা নিশা মুম্বাইৰ ৱাংখেড়ে ষ্টেডিয়ামত অনুষ্ঠিত গ্ৰুপ-চিৰ এখন খেলত নেপালে স্কটলেণ্ডক ৭ উইকেটত পৰাজিত কৰে। স্কটলেণ্ডে নিৰ্ধাৰণ কৰি দিয়া ১৭১ ৰানৰ লক্ষ্যৰে খেল আৰম্ভ কৰি নেপালে নিৰ্ধাৰিত অভাৱ শেষ হ'বলৈ ৪টা বল বাকী থকা অৱস্থাত ৩ উইকেটৰ বিনিময়ত বিজয় লক্ষ্যত উপনীত হয়। দলৰ হৈ সৰ্বাধিক ৰান সংগ্ৰহ কৰা দিপেন্দ্ৰ সিঙক প্লেয়াৰ অৱ দা মেচ ঘোষণা কৰা হয়।

২০২১ সংস্কৰণৰ বিজয়ী অষ্ট্ৰেলিয়া টি-টুৱেণ্টি বিশ্বকাপ ক্ৰিকেট প্ৰতিযোগিতাৰ পৰা বাহিৰ হৈছে। শ্ৰীলংকাৰ পাল্লেকেলেত কালি জিম্বাব'ৱে আৰু আয়াৰলেণ্ডৰ মাজৰ গ্ৰুপ-বিৰ এখন গুৰুত্বপূৰ্ণ খেল বৰষুণৰ বাবে এটাও বল নেখেলোৱাকৈ পৰিত্যক্ত ঘোষণা কৰাত দুয়োটা দলে সমানে পইণ্ট লাভ কৰে। এই ফলাফলৰ সুবাদত জিম্বাব'ৱে গ্ৰুপ-বিৰ পৰা ছুপাৰ এইটত প্ৰৱেশ কৰা দ্বিতীয়টো দলৰূপে পৰিগণিত হয়। শ্ৰীলংকাই ইতিপূৰ্বে গ্ৰুপ-বিৰ পৰা ছুপাৰ এইটত প্ৰৱেশ কৰিছে। ৱেষ্ট ইণ্ডিজ গ্ৰুপ-চিৰ পৰা ছুপাৰ এইট পৰ্যায়ত প্ৰৱেশ কৰা প্ৰথমটো দল আৰু ইংলেণ্ড দ্বিতীয়টো দল হিচাপে বিবেচিত হৈছে।

প্ৰতিযোগিতাত আজি তিনিখন খেল অনুষ্ঠিত হ'ব। নতুন দিল্লীৰ অৰুণ জেটলি ষ্টেডিয়ামত দিনৰ ১১ বজাত গ্ৰুপ-ডিৰ এখন খেলত দক্ষিণ আফ্ৰিকা সংযুক্ত আৰৱ আমিৰি ৰাষ্ট্ৰৰ মুখামুখি হ'ব। ইপিনে কলম্বোত বিয়লি ৩ বজাত গ্ৰুপ-এৰ এখন খেলত পাকিস্তান নামিবিয়াৰ বিৰুদ্ধে অৱতীৰ্ণ হ'ব। আহমেদাবাদৰ নৰেন্দ্ৰ মোদী ষ্টেডিয়ামত বিয়লি ৭ বজাত ভাৰত আৰু নেডাৰলেণ্ডছৰ মাজত আজি তৃতীয়খন খেল অনুষ্ঠিত হ'ব।

০০০০০

এ চি চি মহিলা এছিয়া কাপ ৰাইজিং ষ্টাৰ ক্ৰিকেট প্ৰতিযোগিতাত কালি গ্ৰুপ-এৰ এখন খেলত ভাৰতে নেপালক ৭ উইকেটত পৰাজিত কৰি ছেমি ফাইনেলত স্থান নিশ্চিত কৰিছে। সুন্দৰ বলিং প্ৰদৰ্শনৰ বাবে তনুজা কনবাড়ক প্লেয়াৰ অৱ দা মেচ ঘোষণা কৰা হয়। খেলখনত নেপালে প্ৰথমে বেট ধৰি ১৮ অভাৱত আটাইকেইটা উইকেট হেৰুৱাই মাত্ৰ ৭৮ ৰানহে কৰিবলৈ সমৰ্থ হয়। প্ৰত্যুত্তৰত ভাৰতে অপেনাৰ বৃন্দা দিনেশ্বৰ সৰ্বাধিক ৩৯ ৰানৰ সহায়ত ৭ অভাৱ আৰু ৫ বলতে বিজয় লক্ষ্যত উপনীত হয়। ইয়াকে লৈ গ্ৰুপ-এত ভাৰতে এতিয়ালৈকে তিনিখন খেলৰ ভিতৰত দুখনত জয়লাভ কৰি ৪ পইণ্টেৰে শীৰ্ষস্থান লাভ কৰিছে।

০০০০০

সমাপ্ত